

په افغانستان کې د زدکړو تاریخ او ستونزې

مهتر خان خواجه میر، میرام، قونیه، ترکیه

ژباړن: سبحان احمد

سرچینه: Researchgate.net

خلاصه: په افغانستان کې د رسمي زدکړو مرکزونو له ۱۷۴۷ څخه تر ۱۸۷۵ کال پورې شتون نه درلود. د عصري زدکړو پیل په ۱۸۷۵ کال کې وسو، چې د جوړو سوو ښوونځیو شمېر یې تر ۱۹۱۹ پورې تر څلورو نه پورته کېدی. شاه امان الله خان (۱۹۱۹-۱۹۲۹) لومړی زدکړي د ټولو لپاره جبري وگرځولې، او د لومړي ځل لپاره یې د نجونو لپاره د ښوونځیو پرانیستلو ترڅنګ یوشمېر ښځینه زده کوونکي ترکیب ته د زدکړو لپاره ولېږلې. يادې پېښې په افغانستان کې دده پرځېدو ته لاره هواره کړه. له ۱۹۲۹ څخه تر ۲۰۰۱ کال پورې د زدکړو په برخه کې، په ځانګړې توګه د ښځو د تعلیم په وړاندې د ستونزو سره سره بیا هم زیات پرمختګونه ترسره شول. نن ورځ د تېر په پرتله زدکړي په ښه حال کې دي، خو بیا هم په دې برخه کې ځینې ستونزې شتون لري. زموږ د لیکنې موخه داده ترڅو په لنډه توګه پر هغو مهمو پرمختګونو چې له څلورمې پېړۍ راپدېخوا بیا تر ننه پورې رامنځ ته شوي دي او همدارنګه پر هغه ستونزو باندې چې په بېلابیلو وختونو کې یې د زدکړو مخه نیولې ده، لنډه رڼا واچوو. ياده لیکنه په ۱۷۴۷ کې د افغانستان له خپلواکۍ څخه نیولې بیا تر نن ورځې پورې د دولتي زدکړو مرکزونه تر څېړنې لاندې نیسي. په افغانستان د تعلیم مخینه د پېړیو پر اساس ترتیب شوې ده، او همدارنګه یې په هر عصر کې مثبت او منفي اړخونه. په لنډه توګه تشریح شوي دي.

اساسي کلمې: افغانستان، زدکړي، د زدکړو تاریخ، ستونزې

پیلامه:

په افغانستان کې د زدکړو تاریخ

افغانستان ته چې کله اسلام راوړسېدی، په دې سیمه کې د زدکړو کومو رسمي مرکزونو شتون نه درلود. د هیواد شمال، سوېل، ختیځ او لویدیځ د بېلابیلو سیمه ییزو واکمنانو له خوا چې ډول ډول عنعنات او ژبي یې درلودلې، اداره کېدل. تر اسلام دمخه دلته د اور پالنې، بودایزم، هندویزم او نورو دینونو مذهبي زدکړو ځای نیولی وو. په اوومه پېړۍ کې د اسلام له خورېدو سره سم په داسې حال کې چې اسلام د نورو دینونو ځای ونیوی، اسلامي تعلیم هم د مخکینو مذهبي زدکړو ځایناستی شو. د بلخ، غزني، هرات او غور ښارونه چې نن ورځ د افغانستان په دننه کې پراته دي، د زدکړیزو مرکزونو په توګه راڅرګند شول، او د ضحاک بن مزاحم په ښوونځۍ کې ۳۰۰۰ شاګردانو شتون درلود. همدې ته په کتو په عباسي دوره کې یوازي په بلخ کې د ماشومانو ۴۰۰ مدرسو او ۹۰۰ ښوونځیو شتون درلود. د معلوماتو پر بنسټ د محمود غزنوي په زمانه تر ۵۰ زیاتي مدرسې د حکومت او شاوخوا ۵۰ نورې مدرسې د خلکو له لوري ابادې شوې. تر اوومې هجري پېړۍ مخکې په هرات کې ۳۵۹ مدرسې او مذهبي تکیه خانې موجودې وې. د غوریانو

حکومت (۱۰۰۰-۱۲۲۵) هم زدکړو او پوهانو ته زیاته پاملرنه کوله. په یاده دوره کې زدکړې په مدرسو کې ترسره کېدلې او په غزني، بلخ، هرات او بخارا کې نوي مدرسې په کار ولوېدلې. په تیموري امپراتوري کې د مدرسو ترڅنګ مسجدونه هم اباد سول.

افغانستان ته د اسلام تر راتګ وروسته د ګټورو عصري زدکړو په پام کې نیولو ترڅنګ پر دیني تعلیم باندې هم ټینګار کېدی. هغه اشخاص لکه ابونصر فارابي، ابن سینا او ابوریحان بیروني چې پخپله پوهه یې تعلیم ته نوی رنګ ورکړ، همدلته یې زدکړې لاسته راوړي وې.

په افغانستان کې د رسمي ښوونیزو مرکزونو وجود د هېواد له بنسټ اېښودلو (۱۷۴۷م) څخه تر ۱۸۷۵م کال پورې شتون نه درلود. افغان واکمن امیر شیر علي خان (۱۸۶۸-۱۸۷۸م) د لومړي ځل لپاره د افغانستان په تاریخ کې دوې رسمي ښوونځۍ جوړې کړلې، چې له دې سره یې د معاصرو زده‌کړو بنسټ یې کېښېښود. له دغو ښوونځیو څخه یو هغه یې ملکي او بله پوځي وه. ورپسې د امیر حبیب الله خان د واکمنۍ (۱۹۰۱-۱۹۱۹م) پر مهال دوې نورې ښوونځۍ چې د نن ورځې له عصري ښوونیز نظام سره یې ورته والی درلود، هم فعالیت پیل کړ. له دغو ښوونځیو څخه یوه یې په ۱۹۰۳م کال کې تاسیس سوه او زده‌کړې یې یوازې د ۱۰ افغان او هندي ښوونکو په مټ پیل کړې. دغه ښوونځی د لیسه حبیبیه (حبیبیه عالي لېسه) په نوم ونومول سوه. دوهمه ښوونځۍ چې په ۱۹۰۹م کال کې جوړه سوه، مکتب حرییه نومېده. په داسې حال کې چې د عصري زده‌کړو بنسټ په ۱۸۷۵م کال کې کېښودل سو، خو تر ۱۹۱۹م کال پورې د جوړو شویو ښوونځیو شمېر له څلورو څخه پورته نه سو.

د زده‌کړو په برخه کې دریم او تر ټولو لوی پرمختګ له ۱۹۱۹م کال وروسته رامنځته سو. شاه امان الله خان (۱۹۱۹-۱۹۲۹م) لومړنۍ زده‌کړې د ټولو لپاره لازمي وګرځولې. په همدې دوره کې د لومړي ځل لپاره د معارف وزارت جوړ، د لیسو شمېر زیات، او د افغان ښوونکو ترڅنګ جرمني او فرانسوي ښوونکي هم د کابل په لیسو کې وګمارل سول. همدارنګه په یاده موده کې د لومړي ځل لپاره د پلازمېنې څخه دباندې هم ښوونځي پرانیستل سولې. د ابتدايي ښوونځیو شمېر ۳۲۲ ته ورسېدی. د معارف وزارت سلګونه زده‌کوونکي روسیې، ایټالیا، جرمني او ترکیې ته د زده‌کړې لپاره ولېږدول سول. په ۱۹۲۱م کال کې د نجونو لپاره ښوونځی پرانیستل سولې او یو شمېر نجونې د زده‌کړو لپاره ترکیې ته واستول سوې.

د ښځینه ښوونځیو پرانیستل او د نجونو بهر ته لېږل د دیني ملایانو له سخت غبرګون سره مخ سول، ځکه هغوی دا کار د شریعت خلاف ګاڼه. په ۱۹۲۳م کال کې ملایانو له امان الله خان څخه وغوښتل چې د نجونو ښوونځۍ وتړي، ځکه د دوی په اند ښځې باید یوازې د خپلو خپلوانو له خوا په کورونو کې زده‌کړه وکړي او دباندې زده‌کړه جواز نه ورته لري. امان الله خان سره له دې چې هڅه یې وکړه ترڅو عالمان قانع کړي او ورته وښايي چې په اسلام کې د ښځو د زده‌کړو د مخنیوي کوم حکم نسته، او د هند، مکې، مدینې، مصر، دمشق او بغداد بېلګې یې ورته وړاندې کړلې، خو یادې هڅې بې‌پایلې وې او له همدې امله نوموړې د لنډ وخت لپاره د نجونو ښوونځي وتړلې، خو وروسته یې بیا پرانیستلې. د نجونو د ښوونځیو پرانیستل او د نجونو بهر ته لېږل په اخر کې د دې لامل وګرځېدل ترڅو امان الله خان په ۱۹۲۹م کال کې له افغانستانه څخه جلاوطنه سي.

په ۱۹۲۹م کال کې حبیب الله کلکاني (چې نهه میاشتې یې حکومت وکړ) د نجونو ښوونځۍ وتړلې او هغه ښځینه زده‌کوونکي یې بېرته راوغوښتلې چې بهر ته استول سوي وې. نوموړي

همدارنگه هغه ښوونځی هم وتړل چې د جرمني، فرانسې او نورو بهرنیو هېوادونو له خوا پرانیستل سوې وه. د نادر شاه د واکمنۍ پر مهال (۱۹۲۹-۱۹۳۳م) د نجونو ښوونځی بېرته خلاصی او نوي ښوونځي هم ورته جوړې سولې. د لوړو زده‌کړو لومړنی بنسټ چې د کابل طبي پوهنځی وه چې په ۱۹۳۲م کال کې تاسیس سو. د دې پوهنځۍ بنسټ‌ایښودونکی ډاکټر رفقي کامل و چې له ترکیې څخه راغلی و، او په راتلونکي کال کې نور ترکي استادان هم د تدریس لپاره ورسره یو ځای سول. دغه پوهنځی او پنځه نورې پوهنځياني د افغانستان د پوهنتونونو له جوړېدو مخکې تاسیس سولې.

د ظاهر شاه د واکمنۍ پر مهال (۱۹۷۳-۱۹۳۳م) د زده‌کړو او روزني پرمختګ په وړو توګه خو دوامداره پاته سو. په دې موده کې ګڼ شمېر زده‌کوونکي جرمني، فرانسې، امریکا، هند او نورو هېوادونو ته ولېږل سول او ډېرې نوي ښوونځي جوړې سولې. په ۱۹۴۶م کال کې کابل پوهنتون د افغانستان د لومړي پوهنتون په توګه تاسیس سو، او وروسته نورې پوهنځياني او پوهنتونونه هم پکار ولوېدل.

له ۱۹۷۹م کال را وروسته کله چې شوروي اتحاد پر افغانستان یرغل وکړ، بیا تر ۱۹۸۹م کال پورې د هغوی تر وتلو او په ۱۹۹۲م کال کې د کمونستي حکومت تر ړنګېدو پورې د زده‌کړو بهیر همداسې دوام درلود؛ خو يادې زده‌کړې تر ډېرې پورې یوازي په هغو ښارونو پورې محدودې وې چې د مرکزي حکومت تر واک لاندې وه. په هغو سیمو کې چې د مرکزي حکومت تر واک لاندې نه وې، رسمي زده‌کړو شتون نه درلود. شاوخوا پنځه میلیونه افغان کډوالو په پاکستان او ایران کې، او ددې ترڅنګ د مرکزي حکومت مخالفینو ځینې ښوونځي جوړې کړلې او هڅه یې وکړه چې خپلې زده‌کړې دوامداره وساتي. په پاکستان کې میشتو کډوالو د ښوونځیو ترڅنګ ځینې پوهنتونونه هم جوړ کړل.

د طالبانو د واکمنۍ پر مهال (۱۹۹۶-۲۰۰۱م) د ښځو زده‌کړې بندي سوې او د نجونو ټولې ښوونځي، پرته له کابل طبي پوهنځۍ څخه وتړل سولې. دغه پوهنځی ځکه پرانیستی پاته سوه چې ښځینه ناروغانې یوازې د ښځینه ډاکټرانو له خوا معاینه کېدای سواي. طالبانو له همدې امله ښځو ته د ډاکټرانو او نرسانو په توګه د کار اجازه ورکړې وه، خو په نورو ټولو برخو کې یې د ښځو کار منع کړی و. په دې موده کې د ديني مدرسو شمېر زیات سو او لوی شمېر ښوونځي په مدرسو بدلي سولې.

په ۲۰۰۱م کال کې د طالبانو رژیم د زده‌کړې قانون صادر کړ او د دې قانون په دویمه ماده کې یې یادونه وکړه چې زده‌کړه د ټولو افغانانو مساوي حق دی. همدارنګه په درېیمه ماده کې راغلي وه چې د ښځو زده‌کړې به د شریعت له مخې د یوه ځانګړي قانون له لارې تنظیمېږي، خو دغه ځانګړی قانون هیڅکله بیا صادر نه سو.

د حامد کرزي د واکمنۍ پر مهال (۲۰۰۱-۲۰۱۴م) د افغانستان د معارف وزارت د ۲۰۱۲م کال د راپور له مخې، ۱۰.۵ میلیونه زده‌کوونکو په ۱۶'۶۰۰ ښوونځیو او روزنیزو مرکزونو کې زده‌کړې کولې چې ۳۸ سلنه یې نجونې وې. همدارنګه ۷۷۰'۰۰۰ ځوانان په ۳۰'۰۰۰ سواد زده‌کړې کورسونو کې شامل وه چې ۶۲ سلنه یې ښځې وې. نن ورځ په افغانستان کې شاوخوا ۳۰ دولتي پوهنتونونه او شاوخوا ۱۰۰ خصوصي پوهنتونونه او د لوړو زده‌کړو مؤسسې شتون لري.